



“У Божае Імя” – менавіта такія словы перад вайной у польскіх школах пісаліся на першых старонках сшыткаў. Такім чынам вучні давяралі сваю будучыню Пану, пакорна прызнаючы – без Бога чалавек нічога не варты. Новы сшытак, новы навучальны год, усю сваю будучыню сапраўдны хрысціянін пачынаў з Богам, у Божае Імя. 1 верасня па ўсёй краіне прайшлі святочныя лінейкі, прымеркаваныя да пачатку новага навучальнага года. У першы вераснёўскі ранак каля школ было шматлюдна: вучні, настаўнікі, бацькі віталі Дзень ведаў. Званок паклікаў дзяцей і моладзь на заняткі, дзе іх будуць чакаць новыя веды і адкрыцці.

Сталася добрай традыцыяй, што з нагоды пачатку навучальнага года ў святынях адбываюцца набажэнствы, падчас якіх вернікі моляцца аб патрэбных ласках для дзяцей і моладзі, просяць аб спасланні дароў Святога Духа для тых, хто прыступае да навукі, каб новы навучальны год быў плённым не толькі ў плане навукі, але і ў пазнаванні Бога і Яго ісцін. Вучні і студэнты прыносяць у касцёл дзённікі, сшыткі, заплечнікі, заліковыя кніжкі, каб іх асвятліць святар, і распачынаюць навучальны год у Божае Імя. † Але не варта забывацца пра тое, што разам з новым навучальным годам распачынаецца таксама новы катэхетычны год. Не толькі сцены навучальных устаноў, але і катэхетычныя класы ажывуць пасля летніх канікул. На занятках па рэлігіі вучні не толькі атрымаюць тэарэтычныя звесткі, але навучацца прымаць і захоўваць Божае слова, каб узрастаць духоўна і ў будучыні прыносіць добры плён. Варта выходзіць дзяцей і моладзь па-хрысціянску – гэта забяспечыць нам і ім шчаслівае жыццё не толькі на зямлі, але і ў вечнасці. У адной са сваіх гамілій кс. бп Аляксандр Кашкевіч зазначаў: “...калі мы хочам дасягнуць паўнаты шчасця і чалавечай сталасці, неабходна развіваць у сабе найвышэйшыя каштоўнасці, а гэта значыць – весці глыбокае духоўнае жыццё. Чалавек створаны па вобразе і падабенстве самога Бога, і гэтага вобраза і падабенства яму ніколі нельга страціць”. Сапраўды, кожны чалавек павінен развівацца на працягу свайго жыцця, у тым ліку і духоўна, але сёння ўсё часцей можна пачуць пытанні: “У чым карысць рэлігійнага навучання і выхавання?”, “Што яно можа даць?”.

